



KUMMISSJONI TAL-KOMUNITAJIET EWROPEJ

Brussel 10.10.2007
KUMM(2007) 575 finali

**KOMUNIKAZZJONI MILL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI U LILL-KUMITAT
TAR-REĠJUNI**

Politika Marittima Integrata għall-Unjoni Ewropea

{KUMM(2007) 574 finali}
{SEG(2007) 1278}
{SEG(2007) 1279}
{SEG(2007) 1280}
{SEG(2007) 1283}

KOMUNIKAZZJONI MILL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI U LILL-KUMITAT TAR-REĠJUNI

Politika Marittima Integrata għall-Unjoni Ewropea

1. SOMMARJU EŻEKUTTIV

L-ibhira huma n-nifs li jagħtu l-hajja lill-Ewropa. It-territorji marittimi u l-kosti ta' l-Ewropa huma ċentrali għall-ġid u l-prosperità tagħha – għall-Ewropa, dawn huma rotot tal-kummerċ, regolaturi tal-klima, għejun ta' l-ikel, enerġija u riżorsi, u siti favoriti taċ-ċittadini tagħha għar-residenza u divertiment tagħhom.

L-interazzjonijiet tagħna mal-baħar huma aktar intensi, aktar varjati u, aktar minn qatt qabel, joħolqu valur għall-Ewropa. Izda issa l-pressjoni qed tagħmel tagħha. Fir-relazzjoni tagħna ma' l-oċeani, wasalna f' salib it-toroq.

Min-naħa, it-teknoloġija u l-għarfien jippermettulna li nkomplu niehdu aktar valur mill-baħar, u aktar u aktar nies qed jersqu lejn il-kosti Ewropej biex jibbenifikaw minn dan il-valur. Min-naħa l-oħra, l-effett kumulattiv ta' din l-attività kollha qed iwassal għal konflitt fl-użu ta' l-ambjent ta' l-ibhira u għat-taħsir tiegħu; meta kollox jiddependi minn dan l-ambjent.

L-Ewropa għandha tirreagixxi għal din l-isfida; fil-kuntest ta' globalizzazzjoni u tibdil klimatiku rapidi, l-urgenza hija kbira.

Il-Kummissjoni Ewropea irrikonoxxiet dan, u nediet konsultazzjoni komprensiva u analiżi dwar ir-relazzjoni ta' l-Ewropa mal-baħar¹. Dan qajjem rispons qawwi mill-partijiet interessati, li juri b'mod ċar il-potenzjal enormi ta' l-ibhira, u d-daqs ta' l-isfida jekk niddeċiedu li nisfruttaw dan il-potenzjal b'mod sostenibbli. Il-Kummissjoni pprovdiet ukoll biżibilju ta' ideat dwar kif l-Ewropa jista' jirnexxilha tilqa' din l-isfida.

Abbażi ta' dan il-kontribut siewi, il-Kummissjoni tipproponi Politika Marittima Integrata għall-Unjoni Ewropea, imsejsa fuq ir-rikonoxximent ċar tal-fatt li l-kwistjonijiet kollha relatati ma' l-oċeani u l-ibhira Ewropej huma marbuta ma' xulxin, u li biex niksbu r-riżultati mixtieqa, il-politiki li għandhom x'jaqsmu ma' l-ibhira għandhom jiġu żviluppati b'mod kongunt.

Dan l-approċċ integrat u intersettorjali ġie aċċettat bis-sħiħ mill-partijiet interessati kollha. L-applikazzjoni tiegħu tehtieg il-kooperazzjoni rinfurzata u l-koordinazzjoni effettiva, tal-politiki li huma relatati mal-baħar kollha, fid-diversi livelli ta' teħid ta' deċiżjonijiet.

Politika Marittima Integrata għandha ttejjeb il-kapaċità ta' l-Ewropa biex tiffaċċja l-isfidi tal-globalizzazzjoni u l-kompetittività, it-tibdil klimatiku, id-deterjorament ta' l-ambjent ta' l-ibhira, is-sikurezza u s-sigurtà marittimi, u l-kontroll u s-sostenibbiltà ta' l-enerġija. Din il-

¹ Ara r-Rapport dwar il-proċess ta' Konsultazzjoni KUMM(2007) 574. Ara wkoll: *Green Paper* dwar *Politika Marittima Futura għall-Unjoni: Viżjoni Ewropea ta' l-Oċeani u l-Ibhira*. KUMM(2006) 275.

politika għandha tkun ibbażata fuq l-eċċellenza fir-riċerka, t-teknoloġija u l-innovazzjoni dwar l-ibhra, u għandha tkun imsejsa fuq l-Aġenda ta' Liżbona għall-impjiegi u t-tkabbir, u fuq l-aġenda ta' Gothenburg għas-sostenibbiltà.

Politika Marittima Integrata ta' l-UE għandha:

- **Tibdel il-mod ta' kif infasslu l-politika u niehdu d-deċiżjonijiet – fi kwalunkwe livell, it-tfassil ta' politika u t-tehid ta' deċiżjonijiet fejn elementi diversi jitqiesu b'mod distint mhux ser jibqgħu xierqa. L-interazzjonijiet għandhom jiġu mifhmumin u meqjusin; għandhom jiġu żviluppati għodod komuni; is-sinergiji identifikati u sfruttati; u l-konflitti evitati jew meġhulin.**
- **Tiżviluppa u tipproponi programm ta' hidma – l-azzjoni skond id-diversi politiki settorjali għandha ssehh f'qafas koerenti ta' politika. Il-Pjan ta' Azzjoni li jakkumpanja din il-Komunikazzjoni jagħti idea ċara tal-varjetà u l-ammont ta' xogħol li għad irid isir. Dawn il-proġetti għandhom importanza partikolari:**
 - Territorju ta' Trasport Marittimu Ewropew mingħajr ostakoli
 - Strateġija Ewropea għar-Riċerka ta' l-Ibhra
 - Politiki marittimi integrati nazzjonali li jridu jiġu żviluppati mill-Istati Membri
 - Network Ewropew għas-sorveljanza marittima
 - Pjan ta' Direzzjoni għall-ippjanar tat-territorju marittimu mill-Istati Membri
 - Strateġija biex ittaffi l-effetti tat-Tibdil Klimatiku fuq ir-reġjuni tal-kosta.
 - Tnaqqis fl-emissjonijiet tal-gass CO₂ u fit-tniġġis mill-bastimenti
 - L-eliminazzjoni tas-sajd illegali u tat-tkarkir distruttiv fil-qiegħ ta' l-ibhra internazzjonali
 - Network Ewropew għall-gruppi marittimi
 - Revizjoni ta' l-eżenzjonijiet, għas-setturi tat-tbajhir u tas-sajd, mill-liġi tax-xogħol ta' l-UE

Din il-komunikazzjoni tqiegħed is-sisien għall-qafas ta' governanza u għodod intersettorjali meħtieġa għal Politika Marittima Integrata ta' l-UE u tistipula l-azzjonijiet ewlenin li l-Kummissjoni ser issegwi matul il-mandat. Dawn l-azzjonijiet għandhom isiru skond il-prinċipji tas-sussidjarjetà u tal-kompetittività, permezz ta' approċċ ibbażat fuq l-ekosistema u bil-partecipazzjoni tal-partijiet interessati.

2. KUNTEST

L-Ewropa għandha 70,000 km tul ta' kosta li thares fuq żewġ oċeani u erba' ibhra: l-Oċean Atlantiku u dak Artiku, il-Baħar Baltiku, il-Baħar tat-Tramuntana, il-Mediterran u l-Baħar l-Iswed. Ir-reġjuni marittimi ta' l-UE jsarrfu f'madwar 40% tal-PGD u popolazzjoni tagħha.

Għaldaqstant, il-ġid ta' l-Ewropa huwa marbut mal-baħar b'mod intrinsiku. Il-bini tal-bastimenti u t-trasport marittimu, il-portijiet u s-sajd jibqgħu l-attivitajiet marittimi ewlenin, iżda l-enerġija *offshore* (inkluż l-enerġija miż-żejt, mill-gass u l-enerġiji rinnovabbli), u t-turiżmu tal-kosta u marittimu jiġġeneraw dħul enormi wkoll. Il-portijiet tal-baħar u s-settur tat-trasport marittimu ta' l-Ewropa jgħinuha tibbenifika mit-tkabbir rapidu fil-kummerċ internazzjonali u fir-rwol ewlieni li għandha fl-ekonomija dinjija, filwaqt li l-isfruttament ta' rizorsi minerali, l-akwakultura, il-bijoteknoloġija blu u t-teknoloġiji godda ta' taħt il-baħar jirrappreżentaw opportunitajiet godda ta' kummerċ li dejjem qed jizdiedu fl-importanza. Daqstantiehor sinifikanti huma l-użi rikreattivi, estetiċi u kulturali tal-baħar u l-utilità tagħhom għall-ekosistema.

Biex dawn l-industriji jibqgħu kompetittivi, primarjament, huwa meħtieġ li niżguraw li l-użu ta' l-ambjent ta' l-ibħra jkun verament sostenibbli. Il-vulnerabbiltà dejjem tiżdied taż-żoni tal-kosta, l-iffullar dejjem akbar ta' l-ilmijiet tal-kosta, ir-rwol ewlieni ta' l-oċeani fis-sistema klimatika u d-deterjorament kontinwu ta' l-ambjent ta' l-ibħra, kollha jindikaw li l-oċeani u l-ibħra tagħna għandhom jingħataw aktar attenzjoni.

Is-sostenibbiltà ta' l-oċeani, il-lum hija rikonoxxuta sfida dinjija ewlenija, b'rabta mill-qrib mat-tibdil klimatiku.

Il-kompetizzjoni dejjem akbar għat-territorju marittimu u l-impatt kumulattiv ta' l-attivitajiet umani fuq l-ekosistemi tal-baħar jitolbu għal approċċ aktar kollaborattiv u integrat minn dak attwali għall-kwistjonijiet ta' l-ibħra, li huwa wieħed frammentat u inadegwat. Il-politiki dwar, pereżempju, it-trasport marittimu, is-sajd, l-enerġija, is-sorveljanza u l-ghassa ta' l-ibħra, it-turiżmu, l-ambjent ta' l-ibħra, u r-riċerka dwar l-ibħra thallew jiżviluppaw fuq rotot differenti għal żmien twil wisq, u dan lahaq wassal għall-inefficienza, inkoeerenza u konflitt fl-użu tagħhom.

B'rikonoxximent ta' dan il-fatt, il-ħsieb tal-Kummissjoni huwa li tfassal politika marittima integrata li tkopri l-aspetti kollha tar-relazzjoni tagħna ma' l-oċeani u l-ibħra. Dan l-approċċ innovattiv u olistiku għandu jipprovdi qafas ta' politika koerenti li jkun jippermetti l-aħjar żvilupp ta' l-attivitajiet relatati mal-baħar b'mod sostenibbli.

3. QAFAS TA' GOVERNANZA U GHODOD GHAL POLITIKA MARITTIMA

Politika Marittima Integrata teħtieġ qafas ta' governanza li japplika l-approċċ integrat f'kull livell, kif ukoll, għodod ta' politika orizzontali u transversali. Din il-politika tkun teħtieġ bazi finanzjarja soda wkoll, b'kunsiderazzjoni għar-riżultati ta' miżuri preparatorji.

3.1. L-Implimentazzjoni ta' l-Approċċ Integrat għall-Governanza Marittima

Il-Kummissjoni waqqfet funzjoni għall-politika marittima, li għandha tiegħu ħsieb tanalizza l-kwistjonijiet marittimi u l-politiki li jaffettwawhom, tikkordina l-politiki settorjali, tiżgura li l-interazzjonijiet ta' bejniethom jiġu kkunsidrati, u tikkontrolla l-iżvilupp ta' għodod ta' politika transversali. Il-Kummissjoni diġà bdiet tlaqqa' l-aġenziji ta' l-UE li għandhom funzjonijiet relatati ma' l-ibħra, bil-ħsieb li tiżgura li dawn jagħtu kontribut kollettiv għall-iżvilupp tal-politika marittima.

Minn kmieni, il-Kummissjoni għandha ssegwi l-aħjar prinċipji ta' regolamentazzjoni għat-tfassil tal-politika tagħha dwar kwistjonijiet marittimi: l-identifikazzjoni ta' inizzjattivi

importanti relatati mal-baħar fl-istrumenti ta' ppjannar u pprogrammar annwali, il-konsultazzjoni mas-soċjetà ċivili u mal-partijiet interessati, il-valutazzjonijiet ta' l-impatt u l-gruppi ta' ħidma ta' bejn is-servizzi għandhom jgħinu biex jiġi żgurat li l-Kummissjoni tkun tista' tfassal u tipproponi proposti verament integrati.

L-istituzzjonijiet u l-atturi l-oħra ta' l-UE ġew mistiedna jeżaminaw kif l-aħjar japplikaw l-approċċ integrat għall-kwistjonijiet ta' politika marittima, b'mod sistematiku. Ċerti Stati Membri bdew jiżviluppaw mekkaniżmi għall-koordinazzjoni fit-tfassil tal-politika marittima tagħhom. Il-partijiet interessati kollha għandhom jipparteċipaw fil-proċess ta' governanza u huma mistiedna li jinfurmaw lill-Kummissjoni dwar kwalunkwe leġislazzjoni ta' l-UE li, fil-fehma tagħhom, ittellef milli jintlaħqu l-għanijiet ta' Politika Marittima Integrata.

- **Il-Kummissjoni se:**

- **tistieden lill-Istati Membri biex ifasslu politiki marittimi integrati nazzjonali, bil-parteċipazzjoni mill-qrib tal-partijiet interessati, speċjalment fir-reġjuni tal-kosta;**
- **fl-2008, tipproponi sett ta' linji ta' gwida għal dawn il-politiki marittimi integrati nazzjonali u mill-2009, kull sena tirrapporta dwar il-miżuri ta' l-UE u l-Istati Membri f'dan ir-rigward;**
- **torganizza struttura ta' konsultazzjoni mal-partijiet interessati, li tgħin biex il-politika marittima tiġi żviluppata aktar u tippermetti l-iskambju ta' l-aħjar prassi.**

3.2. Ghodod għat-tfassil ta' politika integrata

Qafas ta' governanza integrat għall-kwistjonijiet marittimi jeħtieġ għodod ta' ppjanar orizzontali li jolqtu trasversalment lill-politiki settorjali relatati ma' l-ibħra u jappoġġjaw it-tfassil ta' politika kongunt. Dawn it-tliet għodod huma importanti ħafna: is-sorveljanza marittima, li hija kruċjali għall-użu sikur tat-territorji tal-baħar; l-ippjanar tat-territorju marittimu, li huwa għodda importanti ta' ppjanar biex it-teħid ta' deċizzjonijiet ikun wieħed sostenibbli; u sors ta' dejta u informazzjoni komprensiv u aċċessibbli.

3.2.1. Network Ewropew għas-sorveljanza marittima

Is-sorveljanza marittima hija wieħed mill-aktar elementi importanti biex jiġi żgurat l-użu sikur ta' l-ibħra u biex jitharsu l-fruntieri marittimi Ewropej. It-titjib u l-aħjar użu ta' attivitajiet ta' sorveljanza marittima, u l-interoperabbiltà fil-livell Ewropew, huma importanti biex l-Ewropa tilqa' l-isfidi u t-theddid relatati mas-sikurezza tan-navigazzjoni, tniġġis ta' l-ibħra, infurzar tal-liġijiet u s-sigurtà ġenerali.

L-attivitajiet ta' sorveljanza jsiru mill-Istati Membri, għalkemm il-biċċa l-kbira ta' l-attivitajiet u tat-theddid indirizzati minnhom ikunu tat-tip transnazzjonali. Fil-biċċa l-kbira ta' l-Istati Membri, l-attivitajiet ta' sorveljanza li jikkonċernaw is-sajd, l-ambjent, l-għassa ta' l-ibħra jew għall-immigrazzjoni jaqgħu taħt ir-responsabbiltà ta' diversi aġenziji ta' infurzar li joperaw idipendentament minn xulxin. Spiss, dan iwassal biex ir-riżorsi, li diġà huma skarsi, ma jintużawx bl-aħjar mod possibbli.

Għalhekk, il-Kummissjoni tishaq dwar il-htieġa li jkun hemm livell oġġla ta' koordinazzjoni fis-sorveljanza marittima, u dan permezz ta' kooperazzjoni aqwa fost u bejn il-gwardji tal-kosta ta' l-Istati Membri u aġenziji rilevanti oħrajn.

Il-ħolqien gradwali ta' netwerk integrat ta' sistemi għat-traċċar ta' bastimenti u ta' navigazzjoni elettronika għall-ilmijiet tal-kosta Ewropej u għall-ibhra internazzjonali, inkluż il-monitoraġġ permezz tas-satellita u s-sistemi ta' identifikar u traċċar mill-bogħod (LRIT), għandu jipprovdi għodda imprezzabbli lill-aġenziji pubbliċi.

• **Il-Kummissjoni se:**

- **tippromwovi kooperazzjoni aqwa bejn il-gwardji tal-kosta ta' l-Istati Membri u l-aġenziji rilevanti;**
- **tiehu miżuri biex is-sistema ta' sorveljanza tkun aktar interoperabbli, halli s-sistemi ta' monitoraġġ u traċċar eżistenti li jintużaw għas-sikurezza u sigurtà marittima, għall-harsien ta' l-ambjent ta' l-ibhra, għall-kontroll tas-sajd, għall-kontroll ta' fruntieri esterni u għal attivitajiet oħrajn ta' infurzar tal-liġi jintużaw aktar flimkien.**

3.2.2. *L-Ippjanar tat-Territorju Marittimu u l-Ġestjoni Integrata taż-Żoni tal-Kosta (ICZM)*

L-oqfsa eżistenti ta' ppjanar jiffokaw l-aktar fuq l-art, u spiss, ma jindirizzawx l-effett ta' l-iżvilupp tal-kosta fuq il-baħar, u viċversa. Għandna nindirizzaw l-isfidi li jirriżultaw mill-użu kompetittiv ta' l-ibhra, li dejjem qed jiżdied u li jvarja bejn trasport marittimu, sajd, akwakultura, attivitajiet ta' divertiment, produzzjoni ta' enerġija *offshore* u forom oħrajn ta' sfruttament ta' qiegh il-baħar.

Għaldaqstant, l-ippjanar tat-territorju marittimu huwa għodda fundamentali għall-iżvilupp sostenibbli taż-żoni tal-baħar u tar-reġjuni tal-kosta, u għar-restawr ta' l-ambjent ta' l-ibhra Ewropej.

Wara Rakkomandazzjoni mill-UE², l-Istati Membri bdew jużaw l-ICZM biex jirregolaw it-tqassim tat-territorju għal attivitajiet ekonomiċi u biex jistabbilixxu sistemi ta' ppjanar tat-territorju għall-ilmijiet tal-kosta Ewropej. Dawn iż-żewġ strumenti jikkontribwixxu għat-twettiq ta' l-impenji li jirriżultaw mill-Istrateġija Tematika dwar il-Protezzjoni u l-Konservazzjoni ta' l-Ambjent ta' l-Ibhra³, u permezz tagħhom, meta l-operaturi jippjanaw l-investimenti futuri tagħhom ikunu jistgħu jfassru l-possibbiltajiet aħjar. Ser tiġi stabbilita sistema għall-iskambju ta' l-aħjar prassi fost l-awtoritajiet involuti fl-ippjanar tat-territorju marittimu u fl-ICZM.

Il-kompetenza fit-teħid ta' deċiżjonijiet f'dan il-qasam hija responsabbiltà ta' l-Istati Membri. Huwa meħtieġ impenn fil-livell Ewropew għal prinċipji u linji ta' gwida komuni, biex il-proċess jithaffef b'mod flessibbli u biex jiġi żgurat il-harsien ta' l-ekosistemi ta' l-ibhra reġjunali li jmorru 'l hinn mill-fruntieri marittimi nazzjonali.

² Ir-Rakkomandazzjoni tal-Parlament Ewropew u tal-Kunsill tat-30 ta' Mejju 2002 dwar l-implimentazzjoni tal-Ġestjoni Integrata taż-Żoni tal-Kosta fl-Ewropa (2002/413/KE).

³ Ara l-Proposta għal Direttiva tal-Parlament Ewropew u tal-Kunsill li tistabbilixxi Qafas għal Azzjoni Komunitarja fil-qasam tal-Politika ta' l-Ambjent tal-Baħar (Direttiva dwar l-Istrateġija Marittima - KUMM(2005) 505).

- **Il-Kummissjoni se:**

- **tizviluppa pjan ta' direzzjoni fl-2008 biex tiffacilita l-iżvilupp ta' l-ippjanar tat-territorju marittimu mill-Istati Membri.**

3.2.3. *Dejta u Informazzjoni*

Id-disponibbiltà u l-aċċess faċli għal firxa wiesgħa ta' dejta dwar attività umana u naturali fl-oċeani huma l-bażi għat-tehid strategiku ta' deċiżjonijiet dwar il-politika marittima. Minhabba l-kwantità enormi ta' dejta li tingabar u tinżamm madwar l-Ewropa kollha għal varjetà wiesgħa ta' għanijiet, it-twaqqif ta' infrastruttura xierqa għad-dejta u informazzjoni dwar l-ibhra huwa importanti ħafna.

Din id-dejta għandha tingabar f' sistema komprensiva u kompatibbli, u tkun aċċessibbli bħala għodda għall-governanza aqwa, għall-espansjoni ta' servizzi b'valur miżjud u għall-iżvilupp marittimu sostenibbli. Din hija biċċa xogħol konsiderevoli li għandha ħafna dimensjonijiet, u li tehtieg li tkun żviluppata skond pjan ċar u koerenti fuq perjodu ta' snin.

- **Il-Kummissjoni se:**

- **tiehu miżuri fl-2008 biex thejji għal Netwerk Ewropew għall-Osservazzjoni u d-Dejta ta' l-Ibhra, u tippromwovi t-tfassil ta' mapep multidimensjonali ta' l-ilmijiet ta' l-Istati Membri, biex jittejjeb l-aċċess għal dejta ta' kwalità għolja.**

4. **OQSMA TA' AZZZJONI GHALL-POLITIKA MARITTIMA INTEGRATA TA' L-UE**

Il-Politika Marittima Integrata ta' l-UE għandha tiffoka l-azzjoni tagħha l-aktar fuq dawn il-ħames oqsma:

4.1. **Il-kisba ta' l-aktar Użu Sostenibbli ta' l-Oċeani u l-Ibhra possibbli**

L-għan ewlieni tal-Politika Marittima Integrata ta' l-UE huwa li tohloq l-aħjar kundizzjonijiet possibbli għall-użu sostenibbli ta' l-oċeani u l-ibhra, li jiffacilitaw it-tkabbir tas-setturi marittimi u tar-reġjuni tal-kosta.

F'ħafna mill-Istati Membri, it-tkabbir riċenti ta' l-ekonomija marittima kien akbar minn dak ta' l-ekonomija ġenerali, partikolarment fir-reġjuni li huma attivi fil-logistika marittima. Mis-sena 2000, it-trasport marittimu tal-*containers* kiber konsiderevolment, u sa l-2020 mistenni li jittriplika. Ir-reġjuni attivi fi swieq oħra li għaddejjin minn tkabbir qawwi, bħal tat-tagħmir li jintuża fuq il-baħar, l-enerġija *offshore* mir-riħ, in-navigazzjoni sportiva u l-*cruises*, ukoll ser ikompli jibbenifikaw minn dan it-tkabbir. Il-potenzjal għall-iżvilupp ta' prodotti marittimi godda avangardisti minn industriji Ewropej, li jista' jwassal għal swieq dinjija, huwa konsiderevoli wkoll, meta jitqies l-għarfien espert konsiderevoli li l-Ewropa kisbet fit-teknoloġija marittima.

Iżda ħafna minn dan il-potenzjal għadu mhux qed jiġi sfruttat. Sabiex niksbu tkabbir sostenibbli fl-attivitàjiet relatati mal-baħar, huwa essenzjali li jkun hemm vizjoni strategika

⁴ Bini, *inter alia*, fuq l-inizjattiva GMES.

aġġornata għall-iżvilupp ta' trasport marittimu, portijiet u setturi relatati li jkunu kompetittivi u sikuri, filwaqt li jiġi żgurat li l-iżvilupp ta' l-attivitàjiet marittimi ma jipperikolax lill-ekosistemi ta' l-ibħra.

It-trasport marittimu huwa vitali għall-kummerċ internazzjonali u domestiku ta' l-Ewropa u jibqa' s-sinsla tal-grupp marittimu. Madankollu, il-prospertà ta' din l-industrija tista' tiżdied biss jekk l-Unjoni tibqa' taħdem biex tistabbilixxi livell għoli ta' sikurezza u sigurtà marittima, u b'hekk tgħin fil-harsien ta' hajjet in-nies u ta' l-ambjent, fl-istess waqt li tippromwovi kundizzjonijiet ta' kompetenza ndaqs.

Għalkemm it-trasport marittimu huwa sors inkwetanti ta' tnigġis ta' l-arja u ta' emissjonijiet tal-gass CO₂, fir-rigward ta' l-enerġija, xorta jibqa' konsiderevolment aktar effiċjenti mit-trasport fuq l-art. Għal din ir-raġuni, u minhabba l-hteġa li jitnaqqas l-ammont ta' trakkijiet mit-toroq iffullati ta' l-Ewropa, il-Politika Marittima Integrata tiffavorixxi bis-shih il-promozzjoni ta' trasport marittimu sikur. Il-programmi Komunitarji attwali (TEN-T u MARCO POLO) ser ikompli jappoġġjaw il-holqien tat-Toroq tal-Baħar/Netwerks ta' Trasport Marittimu fuq Distanza Qasira. L-iżvilupp futur tat-TEN għandu jikkunsidra wkoll l-użu dejjem akbar ta' l-ibħra fil-qasam ta' l-enerġija.

Minkejja dan, meta mqabbel ma' mezzi oħra ta' trasport, dak marittimu jinsab fi żvantagġ. Dan għaliex dawn il-mezzi jgawdu minn investiment pubbliku akbar. Barra minn hekk, bastiment li jivvjagġa bejn żewġ portijiet fl-UE huwa suġġett għal proċeduri aktar kumplessi u li jieħdu aktar żmien minn daww applikabbli għal trakk, għaliex s'issa, fl-Ewropa għad ma hemmx suq intern reali għat-trasport marittimu. Sabiex jiġi sfruttat il-potenzjal kollu ta' l-industrija tat-trasport marittimu ta' l-Ewropa, dan l-iżvantagġ tat-trasport marittimu fil-konfront ta' mezzi oħra ta' trasport jeħtieġ li jiġi eliminat permezz tas-simplifikazzjoni tal-formalitajiet amministrattivi u doganali għas-servizzi marittimi intrakomunitarji.

• **Bl-ghan li ttejjeb l-effiċjenza tat-trasport marittimu fl-Ewropa u li tiżgura l-kompetittività tiegħu għal żmien twil, il-Kummissjoni ser:**

- **tippromwovi Territorju ta' Trasport Marittimu Ewropew mingħajr ostakoli;**
- **tipprepara strateġija ta' trasport marittimu komprensiva għall-perjodu 2008-2018.**

Il-portijiet Ewropej huma holqa oħra essenzjali fil-katina ta' logistika li fuqha tiddependi l-ekonomija Ewropea.

Il-globalizzazzjoni tfisser li ahna qegħdin nesperjenzaw tkabbir fil-kummerċ internazzjonali li qatt ma konna rajna qabel. Minhabba li 90% tal-kummerċ estern ta' l-Ewropa u kważi 40% tal-kummerċ intern tagħha jgħaddi mill-portijiet tagħha, huwa faċli li wieħed jifhem l-isfida kbira li għandhom il-portijiet Ewropej meta jiffaċċaw iż-żieda kontinwa fid-domanda. Il-kapaċità tagħhom li jiżviluppaw għandha tirrifletti t-tkabbir fil-kummerċ domestiku u internazzjonali ta' l-Ewropa u ssehh b'tali mod li tkun kompatibbli ma' l-għanijiet relatati ta' politika ta' l-UE, speċjalment ma' l-għanijiet ambjentali u kompetittivi tagħha.

- **Il-Kummissjoni se:**

- **tippromponi politika tal-portijiet ġdida, li tqis ir-rwoli multipli tal-portijiet u l-kuntast usa' tal-logistika Ewropea;**
- **tressaq proposti biex jitnaqqsu l-livelli ta' tniġġis ta' l-arja mill-bastimenti fil-portijiet, billi jitnehhew l-iżvantaġġi fiskali għall-forniment ta' elettriku ma' l-ixtut;**
- **tippubblika linji ta' gwida dwar l-applikazzjoni tal-leġislazzjoni ambjentali Komunitarja rilevanti għall-iżvilupp tal-portijiet.**

Il-katina tal-logistika marittima ta' l-Ewropa tehtieg ukoll l-industriji tal-bini tal-bastimenti, tiswija u tagħmir tal-baħar avangardisti, u l-Unjoni Ewropea ser tkompli tibni fuq inizjattivi li rnexxew⁵ biex tippromwovi l-iżvilupp ta' dawn l-industriji u speċjalment tal-kumpaniji ta' daqs żgħir u medju.

Aktar investiment fir-riċerka u t-teknoloġija marittimi jkun strumentali biex it-tkabbir ekonomiku jibqa' għaddej mingħajr ma' jkompli jiggrava d-deterjorament ta' l-ambjent. Dan l-investiment jgħoq opportunitajiet godda wkoll. It-teknoloġija bbażati fuq l-ambjent li jippermettu l-prospertà ta' l-attivitajiet marittimi, filwaqt li jharsu l-ambjent ta' l-ibhra, għandhom jagħtu vantaġġ lill-kummerċ Ewropew, hekk kif ikomplu jgħolew l-istandards dinjija u jiżviluppaw industriji godda u promettenti, bħal dawk tal-bijoteknoloġija blu, ta' l-enerġija *offshore* li jiġġeddu, tat-teknoloġija u tagħmir ta' taħt l-ilma u l-akwakultura ta' l-ibhra.

It-teknoloġija tippermetti wkoll lill-Ewropa tibbenifika mill-potenzjal shih ta' l-ibhra bħala sors taż-żejt u l-gass⁶, kif ukoll ta' l-enerġija li jiġġeddu, u biex tiffacilita t-trasport ta' l-enerġija filwaqt li tiddiversika r-rotot tat-trasport ta' l-enerġija u b'hekk issaħħah is-sigurtà tal-forniment. Is-sitwazzjoni ta' l-enerġija fl-Ewropa tindika li l-iskop għas-sinerġija bejn il-politika tagħha għall-enerġija u dik marittima ser ikompli jizdied⁷. F'dan ir-rigward, il-Komunikazzjoni tal-Kummissjoni ta' Jannar 2007⁸ dwar Strategija ta' l-Enerġija għall-Ewropa irrikonoxxiet il-hteġa li jiġi żviluppata aktar l-użu ta' l-oċeani u l-ibhra għall-promozzjoni ta' l-għanijiet ta' enerġija ta' l-UE.

L-integrazzjoni u l-kompetittività ta' l-imprizi fis-settur marittimu jitjiebu hafna permezz tal-formazzjoni ta' *gruppi multi-settorjali*⁹. Dawn il-gruppi huma strumentali biex l-Ewropa tibqa żżomm l-għarfien marittimu tagħha u għalhekk se jkollhom post ċentrali fil-Politika Marittima. Il-kooperazzjoni bejn is-settur pubbliku u dak privat f'ċentri ta' eċċellenza marittima jgħoq ukoll qafas tajjeb biex l-interazzjonijiet bejn id-diversi industriji u setturi jiġu mifhmuma u maħsuba minn qabel bis-shih.

⁵ Bħall-*Waterborne Platform* u *LeaderShip* 2015.

⁶ Skond l-OGP, 40% taż-żejt u 60% tal-gass ikkunsmati fl-Ewropa attwalment jiġu minn impjanti *offshore*.

⁷ Ara d-Dokument ta' Hidma ta' l-Istaff tal-Kummissjoni intitolat "*Energy policy and maritime policy: ensuring a better fit*".

⁸ Il-Komunikazzjoni mill-Kummissjoni lill-Kunsill Ewropew u lill-Parlament Ewropew: Politika dwar l-enerġija għall-Ewropa KUMM(2007) 1.

⁹ Ara d-Dokument ta' Hidma ta' l-Istaff anness ma' din il-Komunikazzjoni.

- **Il-Kummissjoni se tinkoraġġixxi l-formazzjoni ta' gruppi multisettorjali u centri reġjunali ta' eċċellenza marittima, u tippromwovi netwerk Ewropej ta' gruppi marittimi.**

L-ghan tal-Kummissjoni huwa wkoll li jiżdiedu l-ghadd u l-kwalità ta' *impjiegi marittimi* għaċ-ċittadini Ewropej. It-tnaqqis fl-impjiegi relatati mat-tbaħħir huwa inkwetanti, u jeħtieġ li jitregġa' lura, minhabba li l-esperjenza tal-baħħara hija fundamentali anke għall-industriji tal-kosta.

Titjib fil-politiki ta' l-għażla tal-persunal u fil-kundizzjonijiet tax-xogħol (inkluż tas-saħħa u tas-sikurezza), bl-ghajnuna ta' sforz kollettiv mill-partijiet interessati kollha, flimkien ma' qafas regolatorju effiċjenti li jqis il-kuntest globali tiegħu, huma kollha neċessarji biex iħajru lill-Ewropej jahdmu f'dan is-settur. Il-Kummissjoni tappoġġja bis-shih id-djalogu soċjali dwar l-integrazzjoni tal-Konvenzjoni ta' l-ILO dwar l-istandards tax-xogħol marittimu fil-legiżlazzjoni Komunitarja. Il-Kummissjoni ser tippromwovi wkoll it-tfassil ta' sistema li toffri, lill-Ewropej, prospetti aqwa u usa' ta' karriera fis-settur marittimu. Dan ser jinkludi t-twessigh ta' l-ambitu ta' l-istudji marittimi u t-titjib tal-kapaċitajiet u kwalifikazzjonijiet għall-professjonijiet marittimi.

• **Il-Kummissjoni se:**

- **tivvaluta mill-ġdid, b'kooperazzjoni mill-qrib ma' l-imsiehba soċjali, l-eskluzjonijiet li jaffettwaw is-setturi marittimi fil-legiżlazzjoni tax-xogħol ta' l-UE¹⁰;**
- **tippromwovi Ċertifikat ta' Eċċellenza Marittima.**

Minkejja l-isforzi li saru fil-passat, iż-żieda fl-attività ekonomika fil-kosti u l-ibħra ta' l-Ewropa kienet assoċjata mat-taħsir tal-*kwalità ta' l-ambjent ta' l-ibħra*. Il-Kummissjoni diġà proponiet Strategija Marittima ta' l-UE li tinkludi Direttiva¹¹ biex din ix-xejra titwaqqaf u titregġa' lura u biex tipprovdi qafas għal azzjoni Komunitarja biex jinkiseb status ambjentali tajjeb ta' l-ambjent ta' l-ibħra f'kuntest ta' żvilupp sostenibbli.

L-impatt qawwi li t-tibdil fil-klima jista' jhalli fir-reġjuni kostali jagħmel din l-isfida aktar iebsa. Il-hżin tal-karbonju taht qiegħ il-baħar hija attività innovattiva oħra li għandha potenzjal kbir li ttaffi t-tibdil klimatiku. L-UE għandha tibqa' minn ta' quddiem f'din it-teknoloġija, u b'hekk tipprovdi qafas ta' politika koerenti biex dan il-potenzjal jiġi sfruttat bis-shih.

Minhabba f'hekk, huwa neċessarju li jintlahqu l-ghanijiet tal-legiżlazzjoni ta' l-UE dwar l-ambjent, speċjalment tad-Direttiva proposta għal Strategija għall-Ambjent ta' l-Ibħra u tad-Direttiva dwar il-Habitats¹². L-*acquis* tal-Komunità dwar is-sikurezza marittima u l-prevenzjoni ta' tnigġis mill-bastimenti, f'dan ir-rigward, huwa rilevanti wkoll. L-adozzjoni

¹⁰ Il-Komunikazzjoni dwar ir-Rivalutazzjoni tal-qafas regolatorju soċjali għal aktar xogħol ta' tbaħħir ahjar fl-UE [traduzzjoni mhux uffiċjali] KUMM(2007) 591.

¹¹ KUMM(2005) 504 u KUMM(2005) 505.

¹² Id-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-habitat naturali u tal-fawna u l-flora selvaġġa.

rapida tal-proposti inkluzi fit-tielet Pakkett Marittimu għandha tkun kontribut importanti għal dan l-*acquis*.

- **Il-Kummissjoni se:**

- **tniedi azzjonijiet pilota biex it-tibdil klimatiku jhalli inqas impatt fuq iż-żoni tal-kosta u biex dawn iż-żoni jadattaw ahjar għal dan it-tibdil;**
- **tappoġġja attivament l-isforzi internazzjonali għat-tnaqqis tat-tniġġis fl-arja kkawżat mill-bastimenti u, jekk ma jsehħx progress f'dawn l-isforzi, tressaq proposti f'livell Ewropew;**
- **tappoġġja attivament l-isforzi internazzjonali għat-tnaqqis ta' emissjonijiet ta' gassijiet b'effett tas-serra minn bastimenti, u, jekk ma jsehħx progress f'dawn l-isforzi, tikkunsidra l-għażliet ta' miżuri ta' l-UE possibbli f'dan ir-rigward;**
- **filwaqt li tikkunsidra kif xieraq ix-xogħol li qiegħed isir fil-livell internazzjonali, tressaq proposti biex il-bastimenti li ma għadhomx jintużaw jiġu żarmati b'mod effiċjenti, sikur u ambjentalment sostenibbli.**

Il-ġestjoni tas-sajd għandha tagħti aktar kas tal-benessri tal-komunitajiet tal-kosta, ta' l-ambjent ta' l-ibhra u ta' l-interazzjoni tas-sajd ma' attivitajiet oħrajn. L-irkupru ta' l-istokkijiet tal-ħut ser isir b'aktar determinazzjoni, u allura jkun jehtieg informazzjoni xjentifika u infurzar tajbin tal-bidla għall-ippjanar multijannwali. Il-Kummissjoni ser tiehu azzjoni biex tiżgura li l-Politika tas-Sajd Komuni tkun tirrifletti l-approċċ, ibbażat fuq l-ekosistema, ta' l-Istrateġija għall-Ambjent ta' l-Ibhra, u ser taħdem biex telimina s-sajd Illegali, Mhux Rappurtat u Mhux Regolat mill-ilmijiet tagħha u mill-ibhra internazzjonali.

Il-ġestjoni ta' l-istokkijiet tal-ħut b'Rendiment Sostenibbli Massimu għandha toffri futur ahjar għall-komunità tas-sajd Ewropea u tiżgura l-kontribut tagħha għas-sigurtà ta' l-ikel ta' l-Ewropa; dan għandu jintlaħaq sa l-2015, kif mistenni minn impenji internazzjonali.

Jehtieg ukoll li t-titjib tas-sikurezza tas-sajjied fuq ix-xogħol jiġi indirizzat fil-kuntest usa' tal-kundizzjonijiet tax-xogħol marittimi u tal-politika soċjali, u li l-esperjenza u l-għarfien tas-sajjieda dwar il-baħar jiġu utilizzati f'isem is-soċjetà b'mod ġenerali.

It-tkabbir ta' l-akwakultura biex ilaħhaq mad-domanda dinjija għall-frott tal-baħar, li dejjem qed tiżdied, għandu jsir fl-ambitu ta' qafas regolatorju li jhajar l-intraprenditorja u l-innovazzjoni u jiżgura l-konformità ma' standards ambjentali u ta' saħħa pubblika għoljin.

- **Il-Kummissjoni se:**

- **tiehu miżuri sodi għall-eliminazzjoni ta' skart¹³ u ta' prassi tas-sajd li jagħmlu l-ħsara, bħas-sajd bit-tkarkir mal-qiegħ f'habitats sensittivi ta' ibhra internazzjonali¹⁴;**

¹³ Il-Komunikazzjoni mill-Kummissjoni lill-Kunsill u lill-Parlament Ewropew: Politika sabiex jitnaqqas il-qbid inċidentalment mhux mixtieq u jiġi eliminat ir-rimi lura ta' ħut fis-sajd Ewropew KUMM(2007) 136.

¹⁴ Il-Komunikazzjoni u l-proposta għar-Regolament huma mistennija li jsiru fis-17 ta' Ottubru.

- **tiehu miżuri sodi għall-eliminazzjoni tas-sajd Illegal, Mhux Rappurtat u Mhux Regolat (IUU)¹⁵;**
- **tippromwovi l-iżvilupp ta' industrija ta' l-akwakultura fl-Ewropa, li ma tagħmilx hsara lill-ambjent.**

4.2. Il-holqien ta' bażi ta' għarfien u innovazzjoni għall-politika marittima

Ix-xjenza ta' l-ibħra, it-teknoloġija u r-riċerka huma kruċjali għall-iżvilupp sostenibbli ta' attivitajiet marbuta mal-baħar.

Billi jgħinuna nifhmu aħjar l-impatt li l-attivitajiet tal-bniedem iħallu fuq is-sistemi ta' l-ibħra, ir-riċerka xjentifika u t-teknoloġija jindikaw kif għandna nisseparaw l-iżvilupp ta' attivitajiet marbuta mal-baħar mit-taħsir ta' l-ambjent.

It-tishih ta' l-approċċ interdixxiplinarju għax-xjenza ta' l-ibħra jista' jgħina nifhmu aħjar l-interazzjonijiet bejn l-attivitajiet marittimi, u għalhekk, għandu jkun komponent indispensabbli tal-politika marittima integrata. Huwa kruċjali wkoll biex inbassru u ntaffu l-effetti tat-tibdil klimatiku kemm jista' jkun.

Ir-riċerka marittima u ta' l-ibħra tqum ħafna flus: ma hemmx lok għall-ineffiċjenza. Biex l-Ewropa tagħmel l-aħjar użu possibbli mir-riżorsi tagħha, jehtieg li titfassal strateġija ċara li torbot il-prijoritajiet politiċi ma' daww tar-riċerka, tindirizza l-isfidi intersettorjali, tohloq l-akbar sinerġiji possibbli bejn l-isforzi ta' l-Istat Membru u l-Komunità, tevita x-xogħol doppju u ttejjeb id-djalogu bejn l-atturi interessati. L-Ewropa jehtigilha wkoll li tesplora kif ir-riċerka tista' tikkontribwixxi aktar għall-innovazzjoni u kif l-għarfien u l-kapaċitajiet jistgħu jinbidlu fi prodotti u servizzi industrijali b'mod aktar effiċjenti.

L-iżvilupp tan-Netwerk għall-Osservazzjoni u d-Dejta ta' l-Ibħra¹⁶ ser ikun għodda importanti għal din l-istrateġija.

• Il-Kummissjoni se:

- **tippreżenta Strateġija Ewropea għar-Riċerka Marittima u ta' l-Ibħra, fl-2008;**
- **tniedi sejhiet trasversali kongunti, u konformi mas-7 Programm Kwadru għar-Riċerka, biex tippromwovi approċċ integrat u ttejjeb il-fehim ta' kwistjonijiet marittimi;**
- **tappoġġja r-riċerka biex l-effetti tat-tibdil klimatiku fuq l-attivitajiet marittimi, l-ambjent ta' l-ibħra, iż-żoni tal-kosta u l-gzejjer ikunu jistgħu jitbassru u jitaġġew aħjar u jiġu adattati b'inqas dannu.**
- **Tappoġġja l-holqien ta' partnerjat Ewropew tax-xjenza ta' l-ibħra għal djalogu bejn il-komunità xjentifika, l-industrija u daww li jfasslu l-politika.**

¹⁵ Il-Komunikazzjoni u l-proposta għar-Regolament huma mistennija li jsiru fis-17 ta' Ottubru.

¹⁶ Ara t-Taqsima 3.2.3.

4.3. L-Ahjar Kwalità tal-Hajja fir-Regjuni tal-Kosta

Iż-żieda fil-popolazzjoni fir-*regjuni tal-kosta u l-gżejjer* f'dawn l-ahħar għaxar snin kienet id-doppju tal-medja ta' l-UE. Il-komunitajiet tal-kosta huma wkoll id-destinazzjoni tal-biċċa kbira tat-turisti fl-Ewropa; għalhekk, f'dawn ir-regjuni, il-htieġa ta' rikonċiljazzjoni bejn l-iżvilupp ekonomiku, is-sostenibbiltà ambjentali u l-kwalità tal-hajja hija kbira ħafna.

L-awtoritajiet reġjunali u l-komunitajiet tal-kosta għandhom rwol importanti xi jwettqu fir-regolamentazzjoni ta' l-attivitajiet tal-kosta u daww marittimi. Għaldaqstant, il-Kumitat tar-Regjuni, ir-regjuni tal-kosta u n-networks tagħhom huma soċji importanti fl-iżvilupp tal-Politika Marittima Integrata ta' l-UE.

Minhabba l-portijiet u l-industriji marittimi tagħhom, dawn ir-regjuni għandhom importanza strateġika għall-Ewropa. Huma joffru servizzi importanti għaż-żoni interni tal-pajjiż u jservu ta' bażi għall-għassa tal-fruntieri tal-baħar u l-ilmijiet tal-kosta. Id-domanda konsegwenti fuq l-infrastruttura hija wahda konsiderevoli u għalhekk, meta jiġu allokati r-rizorsi tal-Komunità, din id-domanda għandha tiġi kkunsidrata. It-tibdil klimatiku jolqot ir-regjuni tal-kosta b'mod partikolari, u l-ġestjoni tar-riskju tista' tħalli impatt drammatiku fuq il-baġit u l-ekonomija tagħhom.

Il-baħar huwa element determinanti għat-turiżmu marittimu u tal-kosta, li kien katalista ewlieni għall-iżvilupp ekonomiku taż-żoni tal-kosta Ewropej. Il-Kummissjoni ser taħdem aktar mal-partijiet interessati fl-iżvilupp ta' politika sostenibbli tat-turiżmu li tqis aktar it-turiżmu marittimu u tal-kosta.

Is-sorsi ta' finanzjament huma disponibbli, iżda l-partijiet interessati jaħsbu li għad ma għandhomx biżżejjed aċċess għall-informazzjoni. Il-Kummissjoni ser taħdem, bil-mezzi li jagħtuha l-istrumenti kollha ta' finanzjament Komunitarju, biex ittejjeb l-appoġġ għal proġetti marittimi fir-regjuni tal-kosta u l-gżejjer kemm jista' jkun.

Il-htieġa għal dejta soċjoekonomika aħjar dwar is-setturi marittimi u r-regjuni tal-kosta tinhażż ħafna wkoll, għaliex id-diffikultajiet biex tinkiseb din l-informazzjoni qed jillimitaw il-kapaċità tal-partijiet interessati reġjunali fl-iżvilupp ta' pjanijiet u investimenti razzjonali għal żmien twil.

Il-kollaborazzjoni interreġjunali hija essenzjali wkoll għall-iżvilupp tar-regjuni tal-kosta Ewropej, b'kunsiderazzjoni għad-diversità u speċifitajiet tagħhom. B'konsegwenza, il-Kummissjoni ser tisfrutta bis-sħiħ il-Programm ta' Kooperazzjoni Territorjali biex tappoġġja l-iżvilupp marittimu interreġjunali.

Ir-regjuni u l-gżejjer l-aktar imbiegħda jbatu minn żvantaġġi ekonomiċi, iżda jgawdu minn potenzjal qawwi fl-attivitajiet marittimi u fir-riċerka dwar l-ibħra. Iż-żoni marittimi kbar tagħhom joffru servizzi ta' ekosistema ta' interess konsiderevoli għall-Unjoni. Il-Kummissjoni ser tippromwovi, fl-ambitu tal-qafas tal-Komunikazzjoni reċenti dwar ir-Regjuni l-Aktar Imbiegħda ta' l-UE, kemm l-iżvilupp tal-potenzjal marittimu tagħhom kif ukoll il-kooperazzjoni tagħhom mal-ġirien reġjunali.

- **Il-Kummissjoni se:**

- **fl-inizjattiva li jmiss għat-turiżmu, tippromwovi it-turiżmu fil-kosti u dak marittimu;**

- **tipprepara *database* dwar il-finanzjament Komunitarju disponibbli għall-proġetti marittimi u r-reġjuni tal-kosta, u sa l-2009 ser tiżviluppa *database* dwar dejta soċjoekonomika għas-setturi marittimi u r-reġjuni tal-kosta;**
- **tippromwovi l-iżvilupp tal-potenzjal marittimu tar-reġjuni u l-gzejjer l-aktar imbiegħda.**

4.4. Il-Promozzjoni tal-pożizzjoni minn ta' quddiem ta' l-Ewropa fi Kwistjonijiet Marittimi Internazzjonali

L-UE ser taħdem għal governanza internazzjonali aktar effiċjenti tal-kwistjonijiet marittimi u għal infurzar effettiv tal-liġi marittima internazzjonali, filwaqt li thegħeġ lill-Istati Membri biex jirratifikaw l-istrumenti rilevanti. Ser tippromwovi l-koordinazzjoni ta' l-interessi Ewropej f'fora internazzjonali importanti.

L-aċċess għal swieq internazzjonali lill-industriji u servizzi marittimi Ewropej, l-isfruttament xjentifiku u kummerċjali sostenibbli ta' l-ibhra internazzjonali, il-protezzjoni tal-bijodiversità ta' l-ibhra dinjija, it-titjib fis-sikurezza u s-sigurtà marittima, il-kundizzjonijiet tax-xogħol, it-tnaqqis fit-tniġġis mill-bastimenti u l-ġlieda kontra l-attivitajiet illegali fl-ilmijiet internazzjonali ser ikunu l-prijoritajiet esterni għall-Politika Marittima Integrata ta' l-Unjoni.

Ser tingħata attenzjoni wkoll lill-implikazzjonijiet ġeopolitiċi tat-tibdil klimatiku. F'dan il-kuntest, fl-2008, il-Kummissjoni ser tippreżenta rapport dwar kwistjonijiet strateġiċi relatati ma' l-Oċean Artiku.

Il-kwistjonijiet marittimi ser ikunu suġġett regolari fid-diskussjonijiet ma' l-imsieħba ta' l-UE li diġà hađu miżuri lejn approċċ marittimu integrat, bħall-Awstralja, il-Kanada, il-Gappun, in-Norveġja u l-Istati Uniti ta' l-Amerika, kif ukoll ma' imsieħba oħra, bħall-Brazil, iċ-Ċina, l-Indja u r-Russja.

L-UE ser tiżviluppa wkoll responsabbiltà kongunta fir-rigward ta' l-ibhra li hija taqsam ma' l-eqreb pajjiżi ġirien tagħha. B'mod partikolari, l-UE ser tressaq proposti għal aktar kooperazzjoni fil-ġestjoni tal-Baħar Mediterran u dak Baltiku. Hija ser tippromwovi l-kooperazzjoni fi kwistjonijiet marittimi fl-ambitu tad-Dimensjoni tat-Tramuntana tal-politika ta' relazzjonijiet esterni tagħha u tintroduċi l-kwistjonijiet marittimi fl-aġenda ta' l-UE ta' kooperazzjoni ma' pajjiżi li qed jiżviluppaw, fosthom, stati li qed jiżviluppaw ta' gzejjer żgħar. F'dan il-kuntest, hija ser tappoġġja l-iżvilupp tal-kapaċità fis-settur tal-politika marittima u tal-liġi tal-baħar f'pajjiżi li qed jiżviluppaw.

Il-Kummissjoni ser tippromwovi l-implimentazzjoni ta' l-UNCLOS¹⁷ dwar il-bijodiversità ta' l-ibhra f'oqsma li ma jaqghux taħt il-ġurisdizzjoni nazzjonali u ser taħdem għal konklużjoni pożittiva ta' negozjati internazzjonali dwar iż-Żoni Marittimi Protetti fl-ibhra internazzjonali.

• Il-Kummissjoni se:

¹⁷ Il-Konvenzjoni tan-Nazzjonijiet Uniti dwar il-Liġi tal-Baħar.

- **tippromwovi l-kooperazzjoni fl-ambitu tal-Politika tat-Tkabbir u tal-Politika Ewropea tal-Viċinat, u tad-Dimensjoni tat-Tramuntana, biex tkopri l-kwistjonijiet ta' politika marittima u tal-ġestjoni ta' l-ibhra li hija taqsam ma' pajjiżi oħrajn;**
- **tippromwovi strategija għall-projezzjoni esterna tal-Politika Marittima ta' l-Unjoni permezz ta' djalogu strutturat ma' l-imsieħba ewlenin.**

4.5. Titjib tal-Viżibbiltà ta' l-Ewropa Marittima

Il-partijiet interessati esprimew b'mod ċar il-fehma tagħhom li l-proċess ta' żvilupp tal-Politika Marittima ta' l-UE kien utli biex jitravwem l-għarfien pubbliku dwar il-valur ta' l-ekonomija u wirt marittimi, u li dan il-proċess qed jiġġenera bejniethom sens ta' għan u identità komuni.

Politika Marittima Integrata għandha timmira li żżid il-viżibbiltà ta' l-Ewropa Marittima, u li ttejjeb l-immagni ta' l-attivitajiet marittimi u tal-professjonijiet tat-tbaħħir.

Għandha tippromwovi wkoll il-**patrimonju marittimu ta' l-Ewropa**, filwaqt li tappoġġja l-komunitajiet marittimi, inkluż il-bliet tal-portijiet u l-komunitajiet tradizzjonali tas-sajd, l-ghodda u l-kapaċitajiet tradizzjonali tagħhom, u tippromwovi r-rabtiet bejniethom li jzidu l-għarfien u l-viżibbiltà tagħhom.

• Il-Kummissjoni se:

- **tniedi Atlas Ewropew ta' l-Ibhra bħala għodda edukattiva u bħala mezz li juri l-patrimonju marittimu komuni tagħna;**
- **tippromwovi li mill-2008, jiġi ċelebrat Jum Marittimu Ewropew kull sena, li jżid il-viżibbiltà tal-kwistjonijiet marittimi u jippromwovi rabtiet bejn organizzazzjonijiet tal-patrimonju marittimu, mużewijiet u akkwarij.**

5. KONKLUŻJONI

Il-Kunsill Ewropew ta' Ġunju 2007 laqa' b'sodisfazzjon id-dibattitu wiesa' fl-Ewropa, dwar il-Politika Marittima futura. Il-Kapijiet ta' Stat u l-Gvernijiet stiednu lill-Kummissjoni biex f'Ottubru tippreżenta Pjan ta' Azzjoni Ewropew. B'kunsiderazzjoni għall-prinċipju tas-sussidjarjetà, dan il-Pjan ta' Azzjoni għandu l-għan li jesplora l-potenzjal kollu ta' l-attivitajiet ekonomiċi marbuta mal-baħar b'mod li jkun ambjentalment sostenibbli.

Il-Kummissjoni qegħdha tirrispondi għal din it-talba tal-Kunsill Ewropew permezz ta' din il-Komunikazzjoni u l-Pjan ta' Azzjoni meħmuż magħha, b'kunsiderazzjoni għall-opinjoni espressa mill-Istituzzjonijiet Ewropej l-oħra, il-gvernijiet ta' l-Istati Membri, il-Parlamenti u minn għadd kbir ta' partijiet interessati.¹⁸

Il-Kummissjoni tistieden lill-Kunsill Ewropew, il-Kunsill tal-Ministri u l-Parlament Ewropew, kif ukoll il-Komitat Ekonomiku u Soċjali u l-Komitat tar-Reġjuni, l-awtoritajiet nazzjonali u reġjunali u lill-partijiet interessati l-oħra biex jirreagixxu b'mod proattiv għal din il-politika.

¹⁸ Għad-dettalji, ara l-Konkluzjonijiet mill-Konsultazzjoni dwar Politika Marittima Ewropea, KUMM(2007) 574 ta' l-10.10.2007.